



# Statoil borar ein brunn afturat í Arktis

Jan Müller

18.04.2014 - 12:21

[Oljan.fo](http://Oljan.fo)

Statoil hevur gjørt av at bora tann triðja brunnin í Hoop-leiðini, sum er tann norðasta leitileiðin í norskum øki. Brunnurin verður partur av Statoil-boringunum hetta summarið.

Tað er blaðið Dagens Næringsliv, sum ber tíðindini, og sambært blaðnum kemur hetta fram í einari fráboðan, sum Statoil hevur latið Petroleumseftirlitinum. Í hesum viðfangi hevur felagið givið brunninum navnið Mercury. Hann er tætt við Wisting-fundið á Hoop-leiðini.

Eysturríkska felagið OMV fann olju og gass í Wisting-brunninum í fjør, og felagið er nú í ferð við at bora ein marknabrunn í umráðnum, sum felagið væntar at fáa millum 200 og 500 milliúnir tunnur av olju og gassi úr. Við øðrum orðnum kann fundið vera líka stórt sum Statoil-fundið Johan Castberg í Barentshavinum. Og so er vert at nevna, at Statoil er samstarvsfelag hjá OMV í Wisting.

Sambært Dagens Næringsliv fer Statoil at bora Mercuty-brunnin í næsta mánað ella í september, og verður tað pallurin Transocean Spitsbergen, sum skal bora brunnin.

### Leki kann gerast óheppin

Statoil søkti fyri einum mánað síðani um at sleppa at bora leitibrunnin Atlantis, sum er á Hoop-leiðini og 100 fjórðingar frá Bjarnoyggi. Felagið søkti ták um at sleppa at bora í juni.

Í umsóknini skrivaði felagið, at eftir tess hugsan letur tað seg gera at fullføra leitiboringina, uttan at tað fær nakrar óheppnar avleiðingar fyri umhvørvið.

Men hesum er umhvørvisverndarfelagsskapurin Greenpeace ikki samdur við Statoil í. Tvørturímóti stúrir felagsskapurin fyri, at bæði evnafrøðilig evni og boriavfall fara at enda í umhvørvinum við Bjarnoyggi, og so er eisini vandi fyri, at úrslitið kann blíva ein risastór oljuleið afturat, sigur Greenpeace. Felagsskapurin vil eisini vera við, at leitiloyvini eru latin, uttan at vit hava tann neyðuga kunnlerikan um møguliga oljuvinnu við Bjarnoyggi og ta umstríddu ísrandina.

-Bæði Bjarnoyggi og ísrandin eru staðfest sum serliga viðbrekin øki, og tí skal eingin oljuvinna vera har, skrivur Greenpeace.

Í oktober mánað í fjør gjørdi norska veðurstovan nakrar kanningar eftir áheitan frá Greenpeace, sum fleiri ferðir hevur sagt seg stúra fyri leitingini hjá Statoil í økinum.

Kanningarnar hjá veðurstovuni vístu, at hendir ein oljuleki undir boring hjá Statoil á Hoop-leiðini, kann oljan reka á ísrandina og til Bjarnoyggi til tann náttúrufriðaða partin av Bjarnoyggi.